

SARAGUGMAKO NEWSLETTER



KAUNDAN

BALITA SA BANWA:

- LGU-SARA GINSELEBRAR ANG WOMEN'S MONTH!
- BFP-SARA NAGHIWAT SANG MGA PROGRAMA NGA KABAHIN SA PAGSAULOG SANG FIRE PREVENTION MONTH!
- SARA MUNICIPAL SPORTS LEAGUE, NAG-UMPISA NA!

BALITA SA BARANGGAY KAG BULUTHOAN:

- SITIO LIBERTAD, NAGHIWAT SANF CLEAN & GREEN BEAUTIFICATION CONTEST KADUNGAN SANG PAGSELEBRAR NILA SANG KAPISTAHAN!
- TRADISTOBAL FLAG RAISING CEREMONY PADAYON NGA GINAGHIWAT SA MANGA KABARANGGAYAN!
- SUPREME DEBATE 2023, GINHIWAT SA SNHS!

BALITA SA PALANGABUY-AN:

- KWARENTA KA MANGA BOMBA KAG KWARENTA KA MANGA BASIN NABATON SANG MGA SARANHON!
- 21 KA MANGA KARBAW NGA NAGIKAN SA DA-WESTERN VISAYAS NABATON KA MANGA SARANHON!
- 15,000 KA MANGA TILAPIA FINGERLINGS, GINBATON SANG 30 KA MANGA FISHPOND OWNERS!
- KITA SANG MGA DARAG NATIVE CHICKEN BENEFICIARIES, NAGLAB-OT NA SA MASOBRA PHP 203, 000!

FEATURE NEWS:

- CENTENARIAN GIFT NGA BALOR PHP100, 000, NABATON NA NI TATAY CATALINO!
- BLESSINGS SANG MAYOR'S KAG VICE MAYOR'S OFFICE, NATIGAYON!
- PROGRAMA PARA KAYO LOLO KAG LOLA: CAKE PARA SA KAADLAWAN NILA!

“ Paghiliusa ”



PAGHILIUSA. Isa ka tinaga sa hiligaynon nga nagapakita sang pagpalangga, pagkaisa kag pagdumdom sang mga tawo sa ila kaparihas.

Kita nga mga pilipino kilala sa bilog nga kalibutan sa aton kasarang nga magbuylog kag maghiliusa para maubra ang mga nagkalain lain nga butang. Ululupod nga maligaw sang balay kung masaylo ang ingud, turuwangan ang kahoy nga natumba sang bagyo, ma amot-amot kung may nagakinahanglan, kag iban pa. Ara na sa aton dugo ang mangin bukas sa paghiliusa, sa pag amliganay. Pila man ka tuig ukon dekada ang mag agi, kita padayon nga nagapakita nga kita may paghiliusa.

Kita nga mga Saranhon, napakita na naton nga kita nagahiliusa sa aton gamay nga ikasarang.

Pila naman ang nag agi nga mga kalamidad kasubong sang bagyo, baha, kag sunog nga nag nagpukaw naman sang pag-ulikid sa tagsa isa kag nag tulod sa ila maghiliusa. May mga naghatag sang ila mga bayo, nag patulog sa ila mga balay, nag hatag pagkaon kag tubig, kag iban pa nga kinahanglan sang ila kasimanwa.

Ang paghiliusa amo ang nga padumdom sa aton nga maski gamay lang ang ikasarang sang tagsa-tagsa, kung kita mag ulupod, ang aton kasarang sobra sobra pa.

LGU-SARA GINSELEBRAR ANG WOMEN'S MONTH



Napuno sang duag nga rosas kag ube ang banwa sang Sara sang Marso 1, 2023, matapos nga ginselebrar ang bulan sang mga kababaihan.

May yara sang parada nga ginsundan sang malip-ot nga programa. Nagpreparar man sang tagsa ka intermission number ang mga grupo sang kababaihan sa kabarangayan nga natunga sa siyam (9) ka mga distrito.

Ang LGU-Sara sa pagpanguna nanday Mayor Jon N. Aying kag Vice Mayor Ryan S. Zerrudo, mga Sangguniang Bayan Members, Kapitanes, Miyembro sang mga Wowens sa tagsa ka mga Barangay, kag iban pa nga stakeholders nagtambong agud ipakita ang suporta sa mga kababaihan sa aton sosyodad.

"We for Gender Equality & Inclusive Society!"
#WeCanBeEqual

BFP-SARA NAGHIWAT SANG MGA PROGRAMA NGA KABAHIN SA PAGSAULOG SANG FIRE PREVENTION MONTH!



Sa bulan sang Marso ginahiwat ang Fire Prevention Month sa aton pungsod tungod ang ini nga bulan ang naga patimaan sang pagsugod sang mainit nga panahon, gane mas dako ang tsansa nga magluntad ang kalayo.

Mas maayu nga ginapahanumdom sa mga Saranhon ang dapat nila himuon kon paano malikawan ang sunog.

Ang BFP-Sara naghiwat sang "3-day activity", Marso 1-03, 2023 nga makahatag sang ihibalo sa mga pumuluyo ilabi na gid sa mga kabataan kon pano malikawan ang sunog. May yara sang motorcade, fire squad road show, kag poster making contest sa Gaisano Grand Mall-Sara. Ang mga aktibidades ginpakigbahinan gid sang mga Bureau of Fire Protection(BFP)-Sara Personnel, LGU-Sara, mga estudyante, kag mga kabataan. Adlaw-adlaw likawan ta gid ang mga aktibidad nga makaresulta sang makahalalit nga sunog.

#SaPag-iwasNgSunog,HindiKaNag-iisa!

Nag-umpisa na sang Marso 18, 2023 ang Municipal Sports League nga ginpasakopan sang mga District Barangay sa banwa sang Sara. May ginhiwat nga parada kag programa para sa opening sa nasambit nga aktibidad nga ginpangunahan nanday Mayor Jon N. Aying, Vice Mayor Ryan Zerrudo, kag mga SB members sang banwa.

Ginkalipay ini sang mga pumuluyo kay wala ini matabo sa sulod sang duha (2) ka tuig bangud sa pandemya.

Magapaindis-indis sa mga nagkalain-lain nga isport ang mga babaye kag lalake nga mga Atletang-Saranhon sa isports nga basketball, volleyball, kag softball. Ang mga hampang pagahiwaton sa nagkalain-lain nga barangay gymnasium, municipal gymnasium, kag field venue kada-Sabado kag Domingo.

"Let's make this Municipal Sports League memorable and enjoyable! Play with sportsmanship...", ang bilin nga mensahe ni Mayor Aying sa mga humalampang.

#SUPPORTSPORT



SARA MUNICIPAL SPORTS LEAGUE, NAG-UMPISA NA!

KWARENTA KA MGA BOMBA KAG KWARENTA KA MGA BASIN NABATON SANG MGA SARANHON!



Ginkalipay sang 80 ka mga Saranhon matapos nga nabaton na nila ang mga bomba kag basin sang Marso 10, 2023.

Ang mga nakabaton amu ang nag-apply para sa listahan sang wala kaugalingon nga bomba o basin. Gane, sa padayon nga pagpanikasog sang munisipyo nga mabatian ang tingog sang pumuluyo kag matagaan sang bulig kag serbisyo ang mga Saranhon, ang bug-os nga LGU nagbuligay para matigayon ang pagpanghatag sang mga basin kag bomba.

"Madamo nga salamat gid sa LGU, indi na kinahanglanon sang akon mga kabataan nga magkadto pa sa pihak nga kanto agud magsag-ob sang amon tubig...", ini suno sa isa ka benepisyaryo.

Suno naman kay Mayor Jon N. Aying kag Vice Mayor Ryan S. Zerrudo, seguraduhon gid nila nga ang gakaangay nga mga benepisyaryo mabatong gid sang mga Saranhon basta magbuyloghanay lang ang tanan.

221 KA MANGA KARABAW NGA NAGIKAN SA DA-WESTERN VISAYAS NABATON KA MANGA SARANHON!

Nakabaton ang 21 ka mga Saranhon sang mga karabaw nga naghaling sa Department of Agriculture(DA)- Western Visayas National Livestock Program, Marso 7.

Ang benepisyaryo sa sining proyekto amu ang aton nga mga mangunguma nga nagasagod sang karabaw apang nadulaan sang ginasagod bangud sa pagsalanta sang bagyong Agaton sang nanligad nga Abril, tuig 2022.

Mahibaloan nga ang banwa sang Sara ang isa sa pinakadamo nga nabaton nga karabaw sa Quinto Distrito. Ini bangud sa pagpaninguha sang mga lideres sang aton banwa kag Municipal Agriculture Office (MAO) nga mapalab-ot sa Department of Agriculture-Western Visayas ang mga gakaigo nga bulig para sa mga Saranhon.



Madamo guid nga salamat DA-Western Visayas!



15, 000 KA MGA TILAPIA FINGERLINGS, GINBATON SANG 30 KA MGA FISHPOND OWNERS!

Ginbaton sang 30 ka mga fishpond (punong) owners ang manga tilapia fingerlings sang Marso 21, 2023.

Ang mga benepisyaryo nga nagikan sa nagkalain-lain nga baranggay nag-apply sa Municipal Agriculture Office (MAO). Sila gin-validate kon nagakaangay nga magsagod sang mga tilapia kag kon may mga punong ini nga ginapanag-iyahan.

Ang mga fingerlings naghaling sa Department of Agriculture - Province of Iloilo, Fisheries Division nga ginpanikasogan sang LGU-Sara kag MAO-Sara nga mabatong sang mga pumuluyong Saranhon.

Sa subong, pila na ka mga linibo nga mga fingerlings sang tilapia kag pantat ang napanghatag sa mga Saranhon.



KITA SANG MGA DARAG NATIVE CHICKEN BENEFICIARIES NAGLAB-OT NA SA MASOBRA PHP 203, 000!

Naglab-ot na sa kantidad nga Php 203, 810. 00 ang kita sang pila ka mga benepisyaryo sang Darag Native Chicken sa banwa sang Sara. Nagakahulugan lang ini nga ang pagpasangkad sang programa nga pagsagod sang darag makabulig gid sa palangabuhian sang mga Saranhon.

Ang LGU-Sara kaupod ang mga katapo sang Department of Science and Technology- Philippine Council for Agriculture, Aquatic and Natural Resources Research and Development (DOST-PCAARRD) kag West Visayas State University (WVSU)-Extension amu ang nagpasangkad sang ini nga programa sa banwa sang Sara.

Ang banwa sang Sara nagalaum nga mapadamo ta ini, agud maabot ang adlaw nga ang banwa sang Sara kaya na mag-supply sang karne sing manok kag mga itlog sa Probinsya sang Iloilo kag kung mahimo sa nagkalain-lain nga lugar sa aton pungsod.

PADAYON ANG PAGPANAGTAG, PAGESAGOD, KAG PAGPALAMBO SANG DARAG SA BANWA SANG SARA!

BALITA SA BARANGGAY KAG BULUTHOAN



SITIO LIBERTAD, NAGHIWAT SANG CLEAN&GREEN BEAUTIFICATION CONTEST KADUNGAN SANG PAGSELEBRAR NILA SANG KAPISTAHAN!

Nagpa-indis-indis ang siyam (9) ka mga grupo sang pumuluyo sang Sitio Libertad, Brgy. Labigan, Sara, Iloilo sang ila nga mga disenyo sang harden nga ginatawag nila nga, "Clean & Green Beautification". Nag-gamit sila sang mga recyclable materials sa pag-disenyo, kaangay sang mga plastic bottles, mga nagamit nga paper plate, bunot sang lahin, mga nagamit nga plastik, bukog, kag iban pa.

Ang nag-organisa sining programa amu si Kagawad Daryl Dagohoy, barangay kagawad sa nasambit nga baranggay nga gin-ugyonan sang mga pumuluyo.

Ang pag-recycle sang mga basura makabulig nga mahagan-hagan ang mga basura sa aton banwa, gane ginakalipay gid ini sang LGU-Sara nga may mga Saranhon nga ga-hikotar sini nga responsibilidad.

SUPREME DEBATE 2023, GINHIWAT SA SNHS!

-Mary Anne Bergancia, SNHS



Ginhiwat sa Sara National High School ang Supreme Debate 2023 sang Marso 23, 2023 kung sa diin apat (4) ka mga eskwelahan sa Quinto Distrito ang nagpasakop.

Ang apat nga buluthuan amu ang Ajuy, Balasan, Lemery kag San Rafael. Una nga nag-debate amu ang Ajuy kag Balasan, kung sa diin ila gin-debatehan ang topiko nga "Resolved that the rights of LGBTQ+ students to wear cross-gender uniforms be legalized", nga nagresulta sa kadalag-an sang Balasan. Ikaduwa nga nag-debate amu ang Lemery kag San Rafael kung sa diin ila gin-debatehan ang topiko nga "Resolved that the Mother Tongue-based Multilingual Education be abolished", nga nagresulta sa kadalag an naman sang Lemery.

Ang nasambit nga programa ginpakigbahinan nanday Mr. Stephen Lloyd P. Casono, Mr. Patriot Philip P. Casianan kag mga adjudicators nga kanday Atty. Johanna Marie Bermudo-Belgira, Mr. Stephen P. Sonza kag Mrs. Joana Paula Baclay-Biñas. Naghatag man sang welcome address ang aton pinalangga nga SB member, Hon. Joseph N. Aying.



TRADITIONAL FLAG RAISING CEREMONY PADAYON NGA GINAHIWAT SA MGA KABARANGGAYAN!

"Isang Watawat: Isang Lahi, Isang Bansa at Isang Diwa"

Nagalibot ang lederes sang LGU-Sara sa mga barangay agud maghiwat sang Traditional Flag Raising Ceremony. Ginhiwat ini upod ang mga opisyal, volunteer workers kag sang mga representante sang mga nasari-sari nga sector sang pomoloyo sa barangay.

Nгаа bala nga ang barangay hall o government facility dapat gid magwagayway sang bandera sang Pilipinas kag mag-flag raising kada Lunes? Ang "bandera" sang Pilipinas naga simbolo sang aton pungsod Pilipinas nga ang Pilipino nagakabuhi nga may:

- Isa ka pagtulohan
- Isa ka kasaysayan
- Isa ka teritoryo
- Isa ka katawhan
- Isa ka Constitution, kag
- Isa ka gamhanan nga gobyerno nga may isa lang dapat ka direksyon sa pagpangabuhin.

Tungod sini, ang bandera simbolo sang pag-isa kag paghugpong paagi sa pagsunod sa matarong nga sadsaran sang pagpangabuhin kag kasuguan sang gobyerno. Amo ini ang pamaagi nga makapabaskog sang gobyerno kag makahatag sang matuod nga kauswagan.

Ang bandera simbolo sang paghugpong sang Pilipino nga may 134 ka tribu kag 170 ka hambal (dialect) nga naghalin sa lain-lain nga lugar sa Asia, ang mga nauna nga katawhan nga nag-abot diri sa Pilipinas.

Ang bandera simbolo sang masobra 7,100 ka isla ukon pulo kag sang mga kadagatan nga nagapalibot sa ila.

Ang bandera simbolo sang handum, kaisog kag sakripisyo sang aton mga katigulangan upod ang minilyon nga nadula nga kabuhi para sa kahilwayan kag demokrasya.

Ang bandera naga simbolo sang kagamhanan kag otoridad sang aton gobyerno nga dapat hibaloan, respetohon kag sundon sang tagsa-tagsa sa aton, bagay nga dapat gid magwagayway sang bandera sang Pilipinas ang tagsa ka pasilidad sang gobyerno.

Tungod sini, ang bandera isa ka putli kag sagrado nga simbolo. Amo ini ang rason nga dapat gid may flag raising bisan kada Lunes lang bag-o magsugod ang pagpanarabaho sa gobyerno bilang pagpahanumdom.

Tungod man sini, gina-obligar gid ang tanan nga empleyado sang gobyerno nga magpanumpa sa atubangan sang bandera sang liwat-liwat o kada Lunes sang aga. Sa diri, ginapahanumduman ang empleyado sang iya obligasyon, responsibilidad kag accountability sa matarong nga pagpanerbisyo sa iya pumoloyo kag komunidad.

Sa ibabaw pa gid sang aton pagrespeto sa bandera, nagapati kita kag ang aton konstitusyon naga-deklara nga nagayaob ang gamhanan nga Pilipino sa isa ka Labinggamhanan nga Dios (The Preamble states, "We, the sovereign Filipino people imploring the aid of Almighty God...")

Ini nga programa magapadayon para ang tanan nga barangay maka experience man sang Flag Raising Ceremony kaupod ang mga opisyal sang municipio kag mga representante sang lain-lain nga sector. Ila ini ipadayon kada Lunes sa amo man nga takna. Importante nga ila gid ibutang sa ila paminsaron, hambalanon kag ginabuhat ang ila ginasumpaan sa bandera kada Lunes bilang mga sulogoon sang gobyerno.

CENTENARIAN GIFT NGA BALOR PHP 100,000, NABATON NA NI TATAY CATALINO!



Gindul-ong sang DSWD-Region 6 kag LGU-Sara kay Tatay Catalino E. Belloga sang Brgy. Zerrudo, Sara, Iloilo ang iya Centenarian Gift nga balor Php 100,000.00 (in-cash), Marso 17, 2023. Kaupod niya nga nagbaton ang iya mga kabataan kag iban pa nga pamilya.

Si Tatay Catalino nag-edad sang isa ka gatos (100) anyos sang Oktobre 22, 2022. Sang Nobyembre 11, sya nakabaton sang cash incentives nga Php5,000.00 nga nagikan sa LGU-Sara kag sang Disyembre 8, 2022 iya man nabaton ang balor Php 30,000.00 nga nagikan sa Provincial Social Welfare and Development Office PSWDO, Iloilo Provincial Government. Sa kabilogan, si Tatay Catalino nakabaton sang Php 135,000.00 bangud sa pagdangat nya sa edad nga 100.

Ang Centenarian Gift mabaton sang tanan nga mga Pilipino nga makadangat sa edad nga 100. Gin-implemanta ini paagi sa Republic Act 10868 kag ang ini nga cash incentives naghalin mismo sa national government paagi sa DSWD, "tax free cash benefit".

Congratulations, Tatay Catalino! Kabay nga dugangan pa gid sang madamo nga mga tinuig ang imo kabuhi nga mabaskog kag puno sang pagpalangga sang aton Mahal nga Makaako.

BLESSING SANG MAYOR'S KAG VICE MAYOR'S OFFICE, NATIGAYON!



Matapos nga gin-rehabilita ang Municipal Mayor's Office, ginblessingang ini kaupod sang Vice Mayor's Office sang Lunes, Marso 6, 2023

Tinutuyo sang pag-rehabilita sang opisina amu ang para mas komportable kag daku ang espasyo para sa mga empleyado, bisita, kag ilabi na gid sa mga Saranhon nga nagasulod sa nasambit nga opisina.

Ang nasambit nga blessing amu ang ginpangunahan ni Fr. Ildelfonso Tagamolila, MEAC, Mayor Jon N. Aying, Vice Mayor Ryan S. Zerrudo, mga Sangguniang Bayan, mga empleyado sang LGU, PNP-Sara, kag BFP-Sara.



Congrats Mitz Jalandoni, tumandok sang Brgy. Crespo, Sara, Iloilo. Proud Saranhon!

PROGRAMA PARA KAY LOLO KAG LOLA: CAKE PARA SA KAADLAWAN NILA!



Emosyon kag reaksyon sang kasadya ang makita sa mga kamal-aman sa banwa sang Sara, ini bangud sa padayon nga pag-ulikid kag paghatag sang kasadya sang LGU-Sara paaagi sa mga programa nga gin-implemanta.

Ang naga-saulog sang ila kaadlawan nga naga-edad 80 anyos pataas, ginahatagan sang (cake) sang Office for Senior Citizen Affairs (OSCA) - Sara. Ini sorpresa nga ginadul-ong sang staffs sang OSCA / Municipal Social Welfare and Development Office (MSWDO) sabalay sang mga nagasaulog sang ila kaadlawan sa mga kabarangayan sa banwa sang Sara.

Sa subong, masobra na sa pila ka gatos ang mga kamal-aman nga nakabaton sang cake para sa kaadlawan nila kag padayunon pa gid ini sang LGU-Sara kag MSWDO nga matapudan sila.

Padayon nga mamalagpag ang serbisyo-publiko nga may paghigugma sa banwa sang Sara.

SARAGUGMAKO NEWSLETTER



Sara Gugma Ko Newsletter Contributors

Hon. Jon N. Aying

Engr. Lea L. Aying

Chantelle Marie B. Santillan

Carmela Joy Marie B. Perjes

John A. Acayang

Sarah May U. Araña

CONTACTS

Website: www.sarailoilo.com

Facebook Account: Sara Gugma Ko

Facebook Page: Sara Gugma Ko
Official

Email: sara.gov.ph@gmail.com

Address: Aldeguer Hall, Brgy. Pob.
Ilaya, Sara, Iloilo

Contact Numbers:

PNP: 09985986232

BFP: 09686317888 / 09778297868

MDRRMO: 09517830903

RHU: 09453226941

Sara Command Post: 09394572249

